

## ئىسلامدىكى ئەقىدە پىرقىلىرى

- ◆ ئومۇمىي مۇقەددىمە
- ◆ ئىمامچىلىقنى ياقلايدىغان شئەلەر
- ◆ ئىبازىيە
- ◆ مۇئەزىلە
- ◆ زەيدىيە
- ◆ ئەشئەرىيەلەر
- ◆ ماتۇرىدىيە

### ئومۇمىي مۇقەددىمە:

ئىسلام ئومۇمەتلىرىدىكى پىكىرىي ۋە ئەقىدىۋىي پىرقىلەرنىڭ مەيدانغا كىلىشىگە بۇ پىرقىلەرنىڭ ئوتتۇرىغا چىقىش مەزگىلىدىكى مۇسۇلمانلار دۇچ كەلگەن ئىچكى ۋەزىيەت سەۋەب بولغان ئىدى.

بۇ پىرقىلەرنىڭ مەيدانغا كىلىشىدىكى تۇنجى سەۋەب بەزى مۇسۇلمانلار ياشىغان ساغلام ئىسلامىي مېتود ۋە روشەن پاكىتلاردىن ئېغىشتا گەۋدىلەنسە كېرەك. كىتاب ۋە سۈننەت مۇسۇلمانلارنى توغرا، ھەق يولغا يىتەكلەيدىغان بارلىق نەرسىلەرنى ئۆز ئىچىگە ئالغان. شۇنىڭ ئۈچۈن بۇ ئىككىسى دۇرۇستلۇق ۋە رەھىي بۆلۈنمەسلىك مەسىلىسىدىكى ئۆلچەمدۇر. ئەمما، بەزى مۇسۇلمانلار ئولۇغ ئاللاھ كۆرسىتىپ بەرگەن روشەن يولنى تەرك ئىتتىپ، سالىھ ئومۇمەتنىڭ سەلەپلىرى تۇتۇپ ماڭغان، ئەھلى سۈننەت ۋە لىجامائەتنىڭ تۇتۇپ ماڭغان مېتودلىرىدىن ئېغىپ كەتتى. ھۆرمەتكە سازاۋەر ياكى خار قىلىدىغان ئەقىدە ھىدايىتىنى قويۇپ، ئەقلىي تەسەۋۋۇرلارنىڭ كەينىگە كىرىپ كەتتى. بىز توغرا يولدىكى خەلىپىلەر دەۋرىنىڭ ئاخىرقى مەزگىللىرى، ئۇمەۋىي ۋە ئابباسىيلار دەۋرلىرىدە مەيدانغا كەلگەن بىر قىسىم پىرقىلەرنىڭ مىساللىرى بىلەن تونۇشۇپ ئۆتىمىز.

بۇ پىرقىلەرنىڭ مەيدانغا كىلىشىدىكى سەۋەبلەرنىڭ يەنە بىرى، بەزى مۇسۇلمانلارنىڭ ئەجنەبىيلەرگە ئىسلامىي جەمئىيەتلەردىكى بىر قىسىم مۇھىم قاتلاملارغا سىڭىپ كىرەلگەن ئاققۇن مەدەنىيەتلىرى ئارقىلىق تەسىر كۆرسىتىشىگە پۇرسەت يارىتىپ بىرىشىدۇر. نەتىجىدە بۇلاردىن تەسىرلەنگەن ۋە تەسىر كۆرسەتكەن. بۇنىڭغا ئىسلامىي مېتودنىڭ تەسىر كۆرسىتىش ساھەلىرىگە بىر تۈركۈم ھەسەتخورلارنىڭ كىرىشى يارىدەم بەرگەن. بۇنىڭ بىلەن، مۇسۇلمانلاردىن بىر بۆلۈك كىشىلەرنى ئۆزلىرىگە جەلىپ قىلىپ، ئۇلارنى ئەقىدىسىدىن ياتلاشتۇرغان ۋە ئۆزلىرىنىڭ ئېقىمىغا ماسلىشىدىغان بىر قىسىم ۋەيران قىلغۇچ پىرىنسىپلارنى قويۇشقا باشلىغان. شۇڭا، كەلگۈندى مەدەنىيەتلەر ئارقىلىق ئەجنەبىيلەرنىڭ ياكى ھەسەتخورلارنىڭ تەسىر كۆرسىتىشىگە پۇرسەت يارىتىلىپ بىرىلىشىنىڭ بۇ پىرقىلەرنىڭ شەكىللىنىشىدە ھەل قىلغۇچ تەسىرى بولغان.

يۇقىرىدا زىكىر قىلىنغان ئىككى تۈرلۈك ئامىل (باشقىلىرى بىلەن بىرلىكتە) بۆلىنىش ۋە زىيىتىنى پەيدا قىلغان ۋە ئۇنىڭ مەۋجۇتلىقى جەمئىيەتتە يىلتىز تارتىشىغا يارىدەم بەرگەن بولسا، بۇ يەردە يەنە بۆلىنىشنىڭ ئىزچىللىقىغا يارىدەم بەرگەن ئۈچىنچى بىر خىل ئامىل بولۇپ، ئۇ ئامىل بەزى مۇسۇلمانلارنىڭ سەلبىيلىكتە قاتمال بولۇپلىشى، ياخشىلىققا بۇيرۇپ، يامانلىقتىن توسۇش ۋاجىبىنى ئادا قىلماسلىقىدا ئۆز ئىپادىسىنى تاپىدۇ. چۈنكى ئۇلار، بۇ بۆلىنىشنى تۈگىتىش، ئىمانىي بىرلىكنىڭ چوڭقۇر مەنىسىنى ھېس قىلىشقا ۋە بۇلار تەقەززا قىلىدىغان سۆيگۈ ۋە قېرىنداشلىق ئۈچۈن جانلىق ھەرىكەتكە ئۆتمىدى.

ئەسلىدە ئۈممەت ئۆتمۈشنىڭ دەرىجىلىرىدىن ساۋاق ئېلىشى لازىم ئىدى، ئەپسۇسكى، ھازىرقى ئەسىر يېڭى تەپرىقچىلىكلەرگە، يېڭى پىكرىي پىرقىلەرگە شاھىد بولماقتا. بۇنىڭ مەنبەسى ئۈممەتنىڭ ئۆتمۈشنىڭ دەرىجىلىرىدىن پايدىلىنالمىغانلىقىدىندۇر. بۇلاردىن باشقا، ئىسلامنى چىڭ تۇتۇشنى يېڭىلىيالمىغانلىقى، ئاللاھ تائالا كۆرسىتىپ بەرگەن، ئەھلى سۈننەت ۋە لىجامائە تۇتۇپ ماڭغان يولدا بىر سۆزنىڭ ئۈستىدە بىر سەپ بولۇپ تۇرالمىغانلىقى ۋە پۇرسەتنى ئىسلامنىڭ دۈشمەنلىرىگە تارتقۇزۇپ قويغانلىقىدىنمۇ كىلىپ چىققان. ناھايىتى ئەپسۇسكى، كۆپىنچە مۇسۇلمانلار جامائەتنىڭ ئارىسىدا تارىخ ئۆزىنى ئەنە ئەشۇنداق تەكرارلايدۇ.

ئىسلامدىكى پىرقىلەرنىڭ ئوتتۇرىغا چىقىشىدىكى دەسلەپكى زامانلارغا دىققىتىمىزنى ئاغدۇرساق بۇ خۇسۇستا توغرا يولدىكى خەلىپىلەر دەۋرىنىڭ ئاخىرقى مەزگىللىرىگە ئىشارە قىلىش مۇمكىن. ئىسلامىي پىرقىلار توغرا يولدىكى خەلىپىلەر دەۋرىنىڭ ئاخىرلىرىدا مەيدانغا كەلدى ۋە پىكىرلىرى ئۇنىڭغا ئەگىشىپ كەلگەن ئەسىرلەردە راۋاجلاندى. كېيىن، باشقا سەۋەبلەر تۈپەيلىدىن بۇ پىرقىلەرنىڭ ۋۇجۇدى چوڭقۇرلاشتى.

◆ رىسالىت دەۋرى (پەيغەمبەر ئەلەيھىسسالامنىڭ ھايات دەۋرى) ۋە توغرا يولدىكى خەلىپىلەر دەۋرىنىڭ باشلىرىدا مۇسۇلمانلار ئەقىدە، پىكىر ۋە جامائەت بولۇش جەھەتتە ھەقىقىي بىرلىكنى شەكىللەندۈرگەن ئىدى. قاراشلاردا ئىختىلاپ يۈز بەرسە، كىتاب ۋە سۈننەتكە مۇراجىئەت قىلغانلىقلىرى ئۈچۈن دەرھاللا بىر يەرگە كىلەلەيتتى.

◆ مۇسۇلمانلار ئوتتۇرىسىدىكى پىتنە ۋە تەپرىقچىلىك ئوسمان ئىبنى ئەففان رەزىيەللاھۇ ئەنھۇ دەۋرىنىڭ ئاخىرقى مەزگىللىرىدە باشلاندى... دەسلەپتە ئوسمان رەزىيەللاھۇ ئەنھۇنىڭ ۋالىيلىرىدىن شىكايەت قىلىش بىلەن باشلاندى، ئارقىدىن "ئوسمان ئۆزىنىڭ يېقىن - يۇرۇقلىرىنى مەنسەپكە تەيىنلىدى" دېگەن سۆز بىلەن ئوسمان رەزىيەللاھۇ ئەنھۇنىڭ ئۆزىدىن شىكايەت قىلىش باشلاندى.

- ئارقىدىن بۇ شىكايەت بىر تۈركۈم دىنىسزلارنىڭ قولى ئارقىلىق ئۇنىڭ دىنىغا ھۇجۇم قىلىشقا ئايلاندى.

- ئارقىدىن ئوسمان ئىبنى ئەففان رەزىيەللاھۇ ئەنھۇ زۇلوم قىلىنغان ھالدا چىدىماس، زالىم بىر گوروهنىڭ قولىدا قەتل قىلىندى... بۇنىڭ بىلەن مۇسۇلمانلارنىڭ ئوتتۇرىسىدا ئۆلتۈرۈش ۋە ئۇرۇش ئىشكى ئىچىلدى.

◊ ئەلى ئىبنى ئەبۇ تالىب رەزىيەللاھۇ ئەنھۇ خەلىپىلىكىنى ئۈستىگە ئالغاندىن كېيىن، بەزىلەر ئۇنى ئوسماننىڭ قاتىللىرىنى قانات ئاستىغا ئالدى، ئۇلاردىن قىساس ئالمىدى، دەپ ئەيىبلەشتى.

- بۇنىڭ نەتىجىسىدە، ئەلى بىلەن زۇبەير، تەلەھ ۋە مۆمىنلەرنىڭ ئانىسى ئائىشە (ئاللاھ تائالا ئۇلارنىڭ ھەممىسىدىن رازى بولسۇن) لار ئوتتۇرىسىدا ئۇرۇش يۈز بەردى.

- ئارقىدىن ئەلى بىلەن مۇئاۋىيە ئوتتۇرىسىدا ئۇرۇش يۈز بىرىپ، ھەممىگە تونۇشلۇق ھۆكۈم قىلدۇرۇش ۋە قەسى بىلەن ئاياقلاشتى.

- ھۆكۈم قىلدۇرۇش مەسلىسىدىن كېيىن، خاۋارىج ۋە شىئەلەرنىڭ چىقىشى ئۈمىتىنىڭ پارچىلىنىشىنىڭ ھەقىقىي مۇقەددىمىسى بولۇپ قالدى.

- بىرىنچىسى خاۋارىجلار ئىدى. شەيخۇل ئىسلام ئىبنى تەيمىييە مۇنداق دېگەن: "مۇسۇلمانلار جامائىتىنى تۇنجى بۆلگەنلەر بىدئەت ئەھلى ئارىسىدىكى دىنسىز خاۋارىجلار ئىدى."

- ئۇ يەنە مۇنداق دەيدۇ: "ئۇلار گۇناھ سەۋەبلىك قىبلە ئەھلىنى كاپىرغا چىقارغان دەسلەپكى كىشىلەردۇر. بەلكى ئۇلار ئۆزلىرى گۇناھ، دەپ قارىغان ئىشلار بىلەن قىبلە ئەھلىنىڭ قانلىرىنى ھالال سانغان." ئۇلار يەنە ئەلى رەزىيەللاھۇ ئەنھۇ ۋە ئائىلىسىگە قىلغان دۈشمەنلىكلىرى ۋە ئاشكارا نەپرەتلىرى سەۋەبلىك "ناسىبە" دەپمۇ ئاتالغان. ئۇلار ھىجرىيەنىڭ 37 - يىلى، شەۋۋال ئېيىنىڭ 10 - كۈنى ئابدۇللاھ ئىبنى ۋەھب ئەرراسىبىغا بەيئەت قىلىش بىلەن ئوتتۇرىغا چىققان.

ئىككىنچىسى - شىئە: يەنى ئۆزلىرىنى ئەلى ۋە پەرزەنتلىرىنىڭ ھېمايە قىلغۇچىلىرى، دەپ داۋا قىلغان كىشىلەر بولۇپ، ئۇلارمۇ بىر قانچە پىرقىگە بۆلۈنگەن. ئۇلارنىڭ چەكتىن ئەڭ تۆۋەن دەرىجىدە ئاشقانلىرى، زەيدىيەلەرگە ئوخشاش ئۇلارنىڭ ئارىسىدىكى "ئەلى، ئەبۇ بەكر ۋە ئۆمەرگە قارىغاندا خەلىپىلىككە ئەڭ ھەقىق ئىدى" دەيدىغانلاردۇر.

كۆپۈرۈم چىقىرىش مەسلىسىگە ياندىشىپ، بىرىنچى ئەسىرنىڭ ئاخىرلىرىدا مەئبەد ئەلجۇھەنىي ئوتتۇرىغا قويغان قەدەر مەسلىسى مەيدانغا كەلدى. ئەلى ئىبنى ئەبۇ تالىب دەۋرىنىڭ ئاخىرلىرىدا بۇ ئىككى مەسلىە توغرىسىدىكى سۆزلەر كۆپىيىپ كەتتى.

◊ ئۇنىڭدىن كېيىن، يەنە ھىجرىيە بىرىنچى ئەسىرنىڭ ئاخىرلىرىدا مۇرجىئىيلار ئوتتۇرىغا چىقتى.

◊ ئارقىدىن، ھىجرىيە ئىككىنچى ئەسىرنىڭ باشلىرىدا جەئد ئىبنى دەرھەم ۋە جەھم ئىبنى سەفۋانلارنىڭ قولىدا "تەئىل" (پاسسىپلاشتۇرۇش) ئېقىمى مەيدانغا كەلدى.

- كېيىن، جەھم ئىبنى سەفۋان ھىجرىيە ئىككىنچى ئەسىرنىڭ باشلىرىدا "ئاللاھنىڭ ئىرادىسىنىڭ يېنىدا ئىنساننىڭ ئىرادىسى بولمايدۇ." دېگەن قاراشنى تەكىتلەيدىغان جەبىر ئەقىدىسىگە چاقىردى.

◆ ئىنساننىڭ شەرتسىز شەكىلدە ئىرادە ئەركىنلىكىگە ئىگە ئىكەنلىكىگە چاقىرىدىغان مۇئەزەزىلە ئوتتۇرىغا چىقتى؛ ئۇلار، "ئاللاھ تائالا ئىنساننى تاللاش ھوقۇقىغا ئىگە ئەركىن ياراتقان. بۇ ئەركىنلىك ئۇنىڭغا مەسئۇلىيەت يۈكلەشنىڭ ئاساسى، ھېساب ۋە جازا شۇنىڭغا ئاساسەن بولىدۇ" دېگەننى ئوتتۇرىغا قويدى.

- كېيىن، ئاللاھ تائالانىڭ كالام ۋە سۈپەتلىرى مەسىلىسى، قۇرئاننىڭ يارىتىلىش، يەنى ئۇ مەخلۇقۇمۇ ياكى قەدىممۇ؟ مەسىلىسى، غۇلغۇلا قوزغىدى. بۇ غۇلغۇلنى ئۈمەۋىيلەر دەۋرىدە جەھىم ئىبنى سەفۋان ۋە جەئىد ئىبنى دەرەھەم قوزغاتتى. ئابباسىيلار دەۋرىگە كەلگەندە بۇ ئىش ئەۋجىگە چىقتى. بۇ سەۋەپلىك ئەھلى سۈننەتنىڭ ئىمامى ئەھمەد ئىبنى ھەنبەل قاتتىق كۈنلەرگە دۇچار بولدى.

- ئەرەبچىگە تەرجىمە قىلىنغان يۇنان ۋە ھىندىلارنىڭ پەلسەپە كىتابلىرىنىڭ تەسىرى بىلەن پىرقىلەرنىڭ سانى كۆپەيدى، بۆلۈندى. پىرقىلەر قانچىلىغان پىرقىلەرگە ئايلاندى. نەتىجىدە مۇئەزەزىلىيەمۇ نۇرغۇن پىرقىلەرگە بۆلۈندى. ئۇلاردىن، ۋاسىل ئىبنى ئەتا بايراقدارلىقىدىكى "ۋاسىلىيە"، ئەبۇ ھۈزەيىل ئەللەللاق باشچىلىقىدىكى "ھۈزەيلىيە"لەرنى ساناش مۇمكىن.

- شىئەلەرمۇ چەكتىن بوشراق ئاشقان پىرقىلەر ۋە ئىسلامدىن پۈتۈنلەي ئېغىپ كەتكەن ئىسمائىلىيە، نۇسەيرىيە، دىرۇزىيە ۋە باشقىلارغا ئوخشىغان رادىكال پىرقىلەرگە بۆلۈندى.

- بۇلاردىن كېيىن، پەيلاسۇپلار، باتىنىيلار، رافىزىيلارغا قارشى تۇرۇش ۋە جەھىمىيە، مۇئەزەزىلىلەرنىڭ سېپىللىرىنى پاچاقلاپ تاشلاش ئۈچۈن ئەشئەرىيلەر ۋە ماتۇرىدىيلار مەيدانغا كەلدى. ئۇلارنىڭ رەھمەت ئېيتىشقا تېگىشلىك جىھادلىرى بار ئىدى. ئەمما، ئۇلارنىڭ ئۆزلىرى بىلەن ئەھلى سۈننەت ۋە لىجامائەتنىڭ ئوتتۇرىسىنى يېقىنلاشتۇرۇشقا ئورۇنۇشلاردا كالامزىچىلار ۋە پەيلاسۇپلارنىڭ مېتودلىرىنى قوللىنىشلىرى ئۇلارنىڭ بەزى پىكىر ۋە ئەقىدىلىرىنىڭ تەسىرىگە ئۇچرىشىدا تۆۋەندە بايان قىلىنىدىغان شەكىلدە كۈچلۈك رول ئوينىغان.

- بىزنىڭ بۇ ئېنىسكولوپېدىيەدە بۇ پىرقىلەرگە كۆڭۈل بۆلۈشمىز ۋە ئۇنى ئەتراپلىق، ئىلمىي ئۇسۇللار ئارقىلىق تەتقىق قىلىشمىز، ئۇنىڭ بەزىسى ئۆلگەن، بەزىلىرى چەيلەنگەن پىكىرلىرىنى تىرىلدۈرۈش ئۈچۈن ياكى پىكرى ھۇزۇر ئېلىش ئۈچۈن ئەمەس، بەلكى بەزى بىر سەۋەبلەر تۈپەيلىدىن كىلىپ چىققان بولۇپ، ئۇلارنى تۆۋەندىكىچە يىغىنچاقلايمىز:

1 - پىرقىلەرنى تارىخىي نوقتىدىن زىكىر قىلىشنىڭ قۇرئان كەرىم ۋە پاك سۈننەت شەرىپتە پىرىنسىپلىرى بار. قۇرئان كەرىم ئۆتمۈشتىكى ئۈمەتلەرنىڭ ياخشى، يامانلىرىنىڭ قىسسىلىرىنى ئەتراپلىق بايان قىلغان، باشلىق ۋە قۇماندانلىرىنىڭ سۆزلىرىنى، ئاللاھنىڭ پەيغەمبەرلىرىگە قىلغان ئىشلىرىنى زىكىر قىلغان. يەنە پەيغەمبەر ئەلەيھىسسالاممۇ بىزگە ئۆتكەن ئۈمەتلەرنىڭ قىسسىلىرى ۋە ئۇلاردىن ئېلىنىدىغان پايدىلارنى بايان قىلىپ بەرگەن...

2 - بۇ پىرقىلەرنىڭ پىكىرلىرىنىڭ توغرا - خاتاسىنى، ساغلام ۋە ساغلام بولمىغان جايلىرىنى كۆرسىتىپ بىرىش مۇھىم بولۇپ، مۇسۇلمان كىشى ئۇلارنىڭ ئەقىدىسىنى بىلگەن بولىدۇ. ئەگەر بۇ پىرقىلەرنىڭ تەسىرىگە ئۇچرىغانلار ياكى

ھازىرقى دەۋردىكى ئەگەشكۈچىلىرىنىڭ كىتابلىرىدا ئۇلارغا ئائىت سۆز ياكى زىكىر قىلىنىپ قالسا ئالدىنىپ قالمايدۇ...

3 - بۇ پىرقىلەرنىڭ كۆپىنچىسى يېڭىلىنىپ تۇرىدۇ، بورۇنقىلىرىغا ئوخشىمايدىغان كىيىملەرنى كىيىدۇ، ئاڭلىغۇچى ياكى كۆرگۈچىنى ئۆزىگە جەلىپ قىلغۇدەك گۈزەل ئىسىملارنى قويۇۋالىدۇ. سەزگۈر مۇسۇلمانلا قەدىمكى پىكىرلىرى بىلەن يېڭى دەۋردىكى پىكىرلىرىنىڭ ئوتتۇرىسىدىكى ئوخشاشلىقنى بايقىيالايدۇ.

4 - بۇ پىرقىلەرنى تەتقىق قىلىشتىن مەقسەت، ساپاسى بار مۇسۇلمان ئۈچۈن مەركەزلىك ۋە قىسقا شەكىلدە يۈرۈتۈپ بىرىلگەن تارىخىي مەنبە بولۇپ قېلىشى ئۈچۈندۇر. بۇ پىرقىلەر ۋە ئۇنىڭ ئەقىدىلىرى، پىكىرلىرى ۋە تارقالغان جايلىرى بىلەن تونۇشۇپ چىقىش ئىھتىياجى توغۇلغاندا مۇراجىئەت قىلىدىغان ماتېرىيال ھازىرلاش ئۈچۈندۇر.

بۇنىڭ بىلەن بىرگە بۇ پىرقىلەرنىڭ كۆپىنچىسى ھېلىھەم مەۋجۇت بولۇپ، بەزىلىرى ئىسلامنىڭ ھېسابىغا ئۆزلىرىنىڭ نۇپۇزلىرىنى كېڭەيتىۋاتىدۇ. مەسىلەن شىئە ۋە رافىزىيلارغا ئوخشىغان پىرقىلەرنىڭ بارلىق ئىلمىي ۋە مەدەنىي ۋاسىتىلەر ئارقىلىق ئۆز پىكىرلىرىگە چاقىرىدىغان دۆلىتى بار بولدى. ئۇلارنىڭ مەدرىسە ۋە دەۋەتچىلىرى ئافرىقا قىتئەسى ۋە يىراق شەرقنى كونتروللىقىغا ئالدى...

شۇنى ئەسكەرتىش لازىمكى، يۇقىرىقى نوقتىلارنى بۇ ئېنىسكلوپېدىيىدىكى ئىسلام پىرقىلىرىنى بايان قىلىدىغان تېمىنىڭ مۇقەددىمىسىدە زىكىر قىلىش زۆرۈردۇر... ئاللاھ تائالادىن مۇسۇلمانلارنى ئىسلامنىڭ تۈز يولىغا مۇۋەپپەقىيەت قىلىشىنى، پىكىر ۋە ئەقىدىلىرىنى كىتاب ۋە سۈننەتنىڭ كۆرسەتمىسى بويىچە بىرلەشتۈرىشىنى ۋە بىر ئۈممەتلىك يەلكىنىدىكى كۈچلۈك، ئىززەت - ھۆرمەتلىك ئۆتمۈشىنى قايتۇرۇپ بىرىشىنى تىلەيمىز.